

ልደት

2007 ዓ.ም. (1/7/2015)

“ተወልደ በተድላ መለኮት እማርያም እምቅድስት ድንግል ተወልደ በተድላ መለኮት”።

ንባባት፡ ዕብ 1፡1-6፣ 1ዮሐ 4፡1-9፣ ግ.ሐ. 13፡16-25፣ ሉቃስ 2፡1-20.

ምስባክ፡ ወአነሂ በኩርየ እረስዮ፣ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልዮ። “አነ እውን በኹረይ ክገብሮ እየ ንሱ ኹብ ነገሥታት ልዕል ዝበለ ኹኸውን እዩ፣ ነቲ ዘተስፈኸዎ ምሕረት ንዘለዓለም ክሕልወሉ እዩ፣ ኪዳነይ እውን ከጽንዓሉ እዩ” መዝ. 89፡-27-28።

ክብራን መፍቀርቲ አምላኽ ህዝበ እግዚአብሔር በዚ ብሩኽን ፍሉይ ዕለት ልደት መድኃኒና ኢየሱስ ክርስቶስ ክንዝክር ከሎና እንቋዕ አብ ብርሃነ ልደቱ አብጽሓና ናይ ሰላምን ፍቕሪን ምሕረትን ልደት ገሩ አብ ሕይወት ነፍሲ ወከፍና ፍሉይ ፍቕሪ አምላኽ ዘሕድር ይግበረልና። ከምኡ አብ ዝተፈላለዩ ክፍሊ ዓለም ዝርከቡ አሕዋትናን አሓትናን ጸጋ አምላኽ ዝበዝሖ ልደት ክገብረሎም፣ አብ ሃገርናን ዓለምናን ከአ ሰላም ነጊሱ ደቂ ሰብ ጣዕሚ ሰላምን ፍቕሪ ዘስተማቕሩሉ ዘመን ከውርደልና ብልቢ እና ተመነኹ ንኹልኹም ርሑስ ልደት እብል። ነቶም አብ ዝተፈላለዩ ጸገም ዝርከቡ በዚ ብሩኽ ልደት አምላኽ ራህዋ ከውርደሎም፣ ኃጥአን አብ መገዲ አምላኽ ክምለሱ፣ ዝተባእሱ ክዕረቑ፣ ዝጠፍኡ ክርከቡ፣ ዝተሸገሩ ክርህዎም፣ አብ ስደት ዘለዉ ብሰላም ዓዶም ክምለሱ፣ ርትዒ ብዝመልኦ ክፍረዱን ክፍትሑን፣ ውግእን ግፍዕን ካብ ዓለምና ጠፊኡ ሰብ ሰላም አምላኽ ዘስተማቕረሉ ዘመን ክህበና አብዚ እነዕርጎ ዘሎና ፍሉይ ጸሎትን መስዋዕትን ምእንቲ ነፍሲ ወከፍና እናአዕረግና ብዳግም ብሩኽ ልደት እብል።



ልደት መድኃኒና ፍሉይ ምዕራፍ አብ ሕይወት ደቂ ሰባት ዝኸፍት እዩ። ቅዱስ መጽሓፍ ነቲ ልደት ክርስቶስ ዘምጽኦ ጸጋ ክገልጽ እንከሎ “ነቶም አብ ጸልማት ዝነበሩ ብርሃን በሪቕሎም” ይብል። ኢሳያስ ነብይ ብተመሳሳሊ አብ 9፡1-6 ዘሎ እንተ አንቡብና፡ “እቲ አብ ጸልማት ዚነበር ህዝቢ ዓቢይ ብርሃን ረአየ፣ ነቶም አብ ጸልማት ምድሪ ሞት ዝነበሩ ድማ ብርሃን ወጸሎም” እናበለ ብክርስቶስ ዝመጽእ ምሕረትን ለውጥን አብ ሕይወት ደቂ ሰባት ይነግረና። ኢሳያስ ንጉሥን አማኸርቱን ንአምላኽ ምእማን ስለ ዝአበዩ አብ ጸልማትን ፍርሕን ከም ዝነበሩ ይነግር። ኩሉ ጊዜ ንአምላኽ ዝሓደገ ሕይወት መለለይኡ ፍርሒ ስግኣት ጥርጠራ እዩ፣ ልደት

ክርስቶስ እምብኣር ካብ ፍርሕን ጥርጠርን ነጻ ከውጽኦና ደቂ ርግኦትን ሰላምን ክንከውን እሞ ኣብ ኩሉ ሰላም ክንእውጅ ዝሕግዘና ቅዱስ እሞን እዩ። እግዚአብሔር ኣብ ህዝቡ ክርእዮ ዝደሊ ሰላምን ሓጎስን እዩ። ሎሚ እውን ነዚ ክቡር ብዓል ልደት መድኃኒና ክንዝክር ከሎና እዚ ጸጋ ክንቅበል ኢና እንጽዋዕ ዘሎና።

ሰብ ኣብ ከቢድ ባርነትን ጭቆናን እንከሎ ምልክት ነጻነት እንተ ረኣየ ዝስምዖ ሓጎስ ኩልና ንርድኦ ኢና። ብተፈጥሮና ንጭቆና ንጸልማት ስለ ዘይተፈጠርና ኣይውሓጠልናን እዩ። ወላ እውን ብድኻነት ንገዛእ ኩሉ ጊዜ ነጻነትን መሰልን ንደሊ እዚ ኣብ ባሕርና ዘሎ ነገር እዩ። ማንም ሰብ ከኣ ከሕድገና ዝኸኸል የለን ምናልባት ገለ ብዓመጽ እንተ ኣሕደጉና ንመሰልና ንልዓል ክሳብ መስዋዕቲ እውን ንውፊ ምእንቲ ነጻነትና። ኣብ ዓለም ምእንቲ መሰል ምእንቲ ነጻነት ምእንቲ ፍትሒ ሕይወቶም በጃ ዝሃቡ ብዙሓት እዮም። ነጻነት ዘጥፍኦ ሰብ ወይ ህዝቢ ቅሱን ኣይኮነን ምእንቲ ነጻነቱ ከምልስ ከኣ ዝክኣሎ ክገብር ግድነት እዩ። ኣብ ልደት ነዚ ኢና እነስተማቕር “ጎልቢቡ ሒዙና ዘሎ ድነ ጸልማት ኃጢአትናን ብሰባት ዝወረደና ጸልማት ክንቅንጥጥ እሞ ብርሃን ነጻነት ክንጎናጸፍ”። ብወገን ኣምላኽ ክርስቶስ ኣብ ቤተ ልሔም ካብ ድንግል ምስ ተወልደ ብርሃን ነጻነት ተሞሂቡና እዩ። ዝድለ ዘሎ ዝኸሪ ልደት ክርስቶስ ክነብዕል እንከሎና ናታትና ተራ ኣብቲ ክርስቶስ ዝሃበና ብርሃን ነጻነት ኣብ ምቕጻሉን ምንባሩን እዩ። ብርሃን ክርስቶስ ኩሉ ጊዜ በሪሁ ክነብር ናይ ነፍሲወከፍና ተሳትፎ የድልዮ። ክርስቶስ ንሓዋርያቱ ንስኻትኩም “ብርሃን ዓለም ኢኹም” ኢልዎም፤ ዓለምና ድነ ጸልማት እንተ ጎልበባ ናትና ብርሃን ደሚቑ የልን ማለት እዩ ስለዚ ሎሚ ብዳግም ክንውልዕ ከነብርህ ኢና ነዚ ዕለት እንዝክሮ ዘሎና።

ፍረ ልደት ብርሃን እዩ፡

ኢሳያስ ነብዩ “እቲ ኣብ ጸልማት ዝነብር ሕዝቢ ዓቢይ ብርሃን ረኣየ፤ ነቶም ኣብ ጸልማት ምድረ ሞት ዚነብሩ ድማ ብርሃን ወጸሎም” (ኢ.ስ 9:16) እናበለ ቅድሚ 800 ዓመት ኣቢሉ ነቲ ብልደት ክርስቶስ ዝመጽእ ድሕነትን ብርሃን ገሊጹ። ኢየሱስ ክርስቶስ ፈረቓ ለይቲ ከም ዝተወልደ ትውፊትን ወንጌልን ይነግሩና እዚ ፍሉይ መልእኽቲ ኣልኦ ልደቱ ነቲ ብሰንኪ ወድቀት ቀዳሞት ወለድና ኣብ ዓለም ዝኣቶ ጸልማት ንምቕንጣጥ እዩ። ኣብ ጸልማት ዝነብር ጸገሙ ብዙሕ እዩ። ብሰንኪ ኃጢአት ገነት ተዓጽዮና ኣብ ጸልማት ንነብር ዝነበርና ክርስቶስ ምስ ተወልደ ብርሃን ድሕነት በሪቑልና። ንስኻትኩም ደቂ ብርሃን እምበር ደቂ ጸልማት ኣይኮንኩምን ኢኹም ይብለና።”ንስኹም ንዓለም ብርሃኑ ኢኹም፤ ብርሃንኩም ኣብ ቅድሚ ሰብ ይብራህ” እናበለ መንነትና ይነግረና።

ሉቃስ ወንጌላዊ ብዛዕባ ልደት ክርስቶስ ክነግር እንከሎ እቲ መልእኽ ነቶም ጓሶት ከበስሮም እንከሎ “ክብሪ እግዚአብሔር ኣብ ዙርይኦም በሪህ” ይብለና። ኣብቲ እሞን ጸልማትን ቀውታ ለይትን ልደት ክርስቶስ ብብርሃኑ ለዊጥዎ። ብስራት ልደት ክርስቶስ እምብኣር ንኹሉ ዝሕድስ ስለ ዝኾነ ብብርሃን ይምሰል። ነዚ ብርሃን ኣነን ንስኹምን ኣብ ጸልማት ዝጎልበቦም ክነብጽሕ እንልእኽ ኢና።

ቅ. ዮሐንስ “እቲ ንኹሉ ሰብ ዘብርህ ብርሃን ሓቂ ናብ ዓለም መጸ” ይብለና። ልደት ንኣምላኽ ምቕባል እዩ። ኣብ ድኹም ባህርና ከማና ኮይኑ ንዝመጽእ ክርስቶስ ክንቅበሎ ክፍሊ ሕይወትና ክንገብሮ ዘዘኻኸር እዩ። ኣብ ሕይወትና ብዙሕ ጊዜ ብዘይ ኣምላኽ እንነብሮ ጊዜ ኣሎ ሎሚ ግን ነዚ ክንቅይር እሞ ንኣምላኽ ቦትኡ ክነጣጥሓሉ ከምብሓዲስ ኣባና ክውለድ ምቹእ ጊዜ ዝፈጥር እዩ ብዓልና።

ብርሃን ክርስቶስ ዝተቐበለ ንኻልኣት ከብርሀ እዩ ዝግብኡ። እቶም ሕያዎት ጓሶት “ነቲ ዝተነግሮም ምስ ረኣዩ ብዛዕባ እቲ ሕፃን ኣብ ኩሉ ኣውረዩ” ይብል ዝተዓደልካዮ ጸጋ ኣምላኽ ምስ ካልኣት ክትካፈሎ ንኻልኣት ኣብ ኣምላኽ ዝቐርቡሉ መገዲ ክትፍጥር እዩ ዝውሃብ ስለዚ ብሓቂ ልደት ነብዕል እንተ ኣለና መልእኽቲ ልደት ክነብጽሕ ስንድዎት ክንከውን ኣሎና።

ልደት ክርስቶስ ሰላም ዝእወጅ ጊዜ እዩ፡

ዓለምና ሎሚ ሰላም ተሳኢንዎ ደቂ ሰብ ኣብ ነንድሕድና ክንጣፋእ መዓልታዊ ጉዳይና ኮይኑ ኣሎ። ሰላም ተሳኢኑ ስድራታት ይበታተኑ፤ ሰብ ዝፈትዎ ዓዳ ሓዲጉ ኣብ ኣብ ዓዲ ጓና ኣደዳ ስደትን ጭቆናን ኮይኑ እንርእዩ ዘሎና እዩ። ሰላም ኣብ መንጎ ሰብ ሓደር ተሳኢኑ፤ ኣብ መንጎ ኣሕዋት ተሳኢኑ፤ ኣብ መንጎ ደቂ ሓደ እምነት ተሳኢኑ ንርኢ ኣሎና። እዚ ካብ ኮነ እቲ ሓቂ ክንልውጦ ክንሕድሶ እንታይ ክንገብር ኣሎና።

- **ግላዊ ሰላም ክንረክብ ፍቓደኛታት ክንከውን ኣሎና።** ሰላም ተማህሊልካ ተመኒኻ ዝመጽእ ጉዳይ ጥራሕ ኣይኮነን ነፍሲ ወከፍ ኣብ ርእሱ ኣትዩ ነቲ ካብ ኣምላኽን ሰብን ኣርሒቕዎ ዘሎ ስእነት ሰላም ክቕንጥጥ ፍቓደኛ ክኸውን ኣለዎ። እንተ ኸኣለ ዕዉታት እንተ ኾነ “ኣብ ቅድሚ ሰማይን ምድርን ኣቢሰ ኣሎኹ” ኢሉ ንርእሱ ኣብ መገዲ ንሱሓ ክኣቱ ኣለዎ ኸው ጉዕዞ ድሕነትን ሰላምን ክጅምሮ ይኸእል። ኣብ ሕይወትና ሰላም ክርከብ መጀመርያ ኣብ ርእስና ክንኣቱ ክንጽሊ እሞ ክንፍትሽ ብሓቂ ነቲ ኣነ ዝገበርክዎ ጸረ ሰላም ዝኾነ ግብረይ ክንጽሕ ፈቓደኛ ክኸውን ኣለዎ።
- **ሓባራዊ ሰላም የድልየና።** ሰላም ናይ ሓባር ጉዳይ እዩ። ዝነኣሰ ዝዓበየ እጃሙ ከበርክተሉ ዝግብኡ ጉዳይ እዩ። ኩልና ካብ ስድራ ጀሚርና ብማሕበር ዘራእቲ ሰላም ክንከውን እሞ ንኣምላኽ ኣብ መንጎና ክሰፍር ቦትኡ ከነጠጥሓሉ ይግባእ። ንሓቂ ንፍቕሪ ንሰላም ዝሰርሑ ብዙሕ ጊዜ ከቢድ መስቀል ከሕልፉ ኣለዎም ስለዚ ሰላም ብመስዋዕቲ እያ እትመጽእ። ከይተሳቐኻ ምስ ሸይጣንን ዓለምን ከይተበኣስካ ሰላም ክትመጽእ ኣይክኣልን እዩ።
- **ልደት ክርስቶስ ዝበለጸ ንሰላም ዝዕድም እዩ።** ክርስቶስ ከማና ባህርና ክለብስ እንከሎ ኣብዚ ኹሉ ዘብጽሖ ንኣና ምስ ኣምላኽ ክዓርቕ እዩ። ልደቱ ሞቱ ትንሣኤኡ “ዕርቂ ምስ ኣምላኽን ሰብን ኣምጺኡልና”። ጸልማት ተኸዲና ዝነበርና ብርሃን መጺኡ ንኹሉ ሓቕን ጽድቕን ነጊሩና ስዓቢኒ ኢሉና። ልደት እምብኣር እዋን ዕርቂ እዋን ሰላም እንገብረሉ ስለ ዝኾነ ኣብ መንጎና ሰላም ክንገብር ንኣምላኽ ልብና ክንከፍተሉ እሞ ንኸማና ዝበለ ሰብ ክንምሕር ፍቓደኛታት እንኾነሉ እዋን እዩ።

ኣምላኽ ሎሚ እውን ይዛረብ ኣሎ።

ኣብ መልእኽቲ ዕብራውያን ነቲ ክርስቶስ ብልደቱ ዘምጽኣልና ክገልጽ ኢሉ “ኣምላኽ ብዙሓ ሳዕን ብብዙሓ መገድን ቀደም ነበታትና ብነብያት ገሩ ተዛረቦም፤ ኣብዘን ዳኅሮት መዓልታት ግና ንኣና ቦቲ ወራስ ኩሉ ዝገብሮ ብእኡውን ንዓለም ዝፈጠረ ወዱ ገይሩ ተዛረበና” ይብል። ወዲ ኣምላኽ ዘንጸባርቕ ግርማ ኣምላኽ እዩ፤ ንሱ እቲ ሓቐኛ ቅዳሕ ባህሪ ኣምላኽ እዩ። ነቲ ኩሉ

ኢየሱስ ዝበሎ ብምስማዕን ምርአይን ነቲ ኹሉ ዝገበሮ ብምእማንን ምስኡ ሓደ ንኸውን እሞ ተኻፈልቲ ባህሪ አምላኽ ንኸውን።

ነቲ አምላኽ ዝገበረልና ዳርጋ ዝግብኦ ክብርን ርድኢትን አይንገረሉን በዚ ኸኦ ኩሉ ጊዜ ኣብ ሰንኮፍ ኣብ ሓውሲ ጸልማት ንነብር። ሎሚ ክርስቶስ ከምቲ ቅድሚ ክልተ ኸሕ ዓመት ብሥጋ ኣብ መንጎና ዝሓደረ ምሳና አሎ። ከምቶም ሕያዎት ጓሶት ከምቶም ሰብኦ ሰገል ክንበጽሖ ክንረኽቦ ይነግረና አሎ።

ቤተ ክርስቲያን አፍ ክርስቶስ ኮይና ትዛረብ ትምህር ኣላ ሰማዕትን አፍረይትን ክንከውን ናታትና ግደ እዩ። ጓሶት መላእኽቲ ምስ ሓበርዎ ህያባቶም ሒዞም በጺሖም ሰብኦ ሰገል ምልክት ልደቱ ምስ ረአዩ ሓቲቶም ኣብቲ ዘለዎ በጺሖም ህያባቶም አቕረቦምሉ። ሓደ ሕፃን እንተ ተወልደ ህያብ ሒዝና ንሓራስ ንበጽሖ ሎሚ ኣብ ኢየሱስ ኣብ ማርያምን ዮሴፍን ክንበጽሖ ንዕደም አሎና። ህያባትና ሒዝና ክንቀርቦ ልብና ክንከፍተሉ ንዑ ይብለና አሎ።

ንሱ ኣብ ዓለምና ዝመጽኦ ክባርኸናን ካብ ኩሉ ጭቆናን መግዛእትን ክፍአት ኃጢአትን ነጻ ክገብረና እዩ መጺኡ። ካብ ኩሉ ናይ እዋና ግፍዒ ዓመጽ ጭቆና ጥመት ቤት አልቦ ካብ ምጃን ባዕልና ካብ ዝፈጠርናዮ ባርነት ወልፍን ትዕቢትን ቅንእን ነጻ ክገብረና እዩ መጺኡ ዘሎ ስለዚ ክቕይረና ክንሕደስ ድላይና ብእምነት ንግለጸሉ። ወደይ ጓለይ ጠፊኡ ነሩ ተረኺቡ መይቱ ነሩ ሕይወት ረኽቡ እናበለ ክቕበለና እዩ።

ነፍሲ ወከፍና ናይ ግልና ባርነት አሎና ነዚ አለሊና ነጻ ክወጽእ ክሕደስ ሕይወተይ ክቕይር ሓግዘኒ ኢልና ኣብ ቅድሚ ኢየሱስ ሕፃን ቀሪብና ንለምኖ። ልዕሊ እዚ ኸኦ ኣሕዋትን ኣሓትን ኢየሱስ ኮና ብሓባር ምስኡ ክንዓዩ ንጽዋዕ አሎና። ንኻልኦት ካብ ባርነት ነጻ ክኾኑ ክንሕግዞም እዋኑ እዩ። ምስ ኢሳያስ ነቢይ ኮና “ዓለም ብምልኦታ ኸኦ ድሕነት አምላኽና ክትርኢ እያ” ክንብል ኢና።

ልደት ክርስቶስ ሰላም ምሕረት አውራዳ ኣብ ሃገርናን ዓለምናን ኣብ ሕይወት ነፍሲ ወከፍና ሰላም የውርደልና።

ብሩኽ ብዓለ ልደት ንኹልና።

አባ ንጉሠ ፍሥሓ

